

महाराष्ट्र नागरी सेवा : शिस्त व अपिल १९७९ व विभागीय चौकशी :
प्रात्यक्षिक कार्य व सादरीकरण
(वेळ मर्यादा २७० मिनिटे)

प्रशिक्षणार्थींचे गट पाडावेत. प्रत्येक गटाला एक एक केस द्यावी त्या केसचा अभ्यास करुन दोषारोप पत्र तयार करण्यास सांगावे.

केस क्रमांक : १

गाव : दरडवाडी,

तालुका: ओसाडवाडी

जिल्हा : औताडवाडी

शासकीय वैद्यकीय महाविद्यालय यांचे कार्यालयात यंत्रसामग्री खरेदीमध्ये झालेल्या अनियमितते बाबत प्राध्यापक श्री डॉ. आदित्य नारायण व त्यांचे सहकारी कार्यालय अधीक्षक श्री भानू प्रताप सिंह यांची विभागीय चौकशी करावयाची आहे.

डॉ. आदित्य नारायण यांचेकडे अधिष्ठाता पदाचा अतिरिक्त कार्यभार दिनांक ०५/०१/२०११ रोजी सोपविण्यात आला आहे. शासन निर्णय क्रमांक ----- दिनांक १०/०१/२०११ अन्वये महाविद्यालयासाठी ३ स्कॅन मशीन घेण्याची परवानगी मिळाली आहे. सदर स्कॅन मशीन विहित कार्यपद्धतीचा वापर करत खरेदी करावी असे शासन निर्णयात नमूद केले आहे. त्या अनुषंगाने अधिव्याख्याता यांनी दिनांक २६/०१/२०११ रोजी स्थानिक वृत्तपत्र दैनिक “मधान्ह” समाचारमध्ये, निविदा सूचना प्रसिद्ध करून खरेदी प्रक्रिया सुरु केली. निविदेसाठी ५ दिवसांची मुदत दिली होती. या निविदेस दोन व्यापाऱ्यांनी निविदा खालील प्रमाणे दिल्या होत्या.

- १) मे.चांदणी ट्रेडर्स ओसवाडी जर्मन मेड स्कॅन मशीन रु. १,२३,००,०००/- तीन महिन्यांचे हमी कालावधी
- २) मे. स्टार सप्लाय ओसवाडी फ्रान्स मेड सीटी स्कॅन मशीन रु. १,१८,००,०००/- तीन महिन्यांचे हमी कालावधी

सदर दोन्ही व्यापाऱ्यांचे दर पाहता, अधिष्ठाता यांनी मे. स्टार सप्लाय ओसवाडी यांचे दर कमीत कमी असल्याने त्यांना मशीन पुरवण्याचे आदेश दिनांक १५/०२/२०११ रोजी दिले आहे. संबंधित व्यापाऱ्यांनी दिनांक २८/०२/२०११ रोजी मशीन पुरवठा केला. दिनांक २८/०३/२०११ रोजी शासकीय कोषागारातून रक्कम

रु. १,१८,००,०००/- + यावर ३% सेल्स टॅक्स रु. ३,५४,०००/- असे एकूण रु. १,२१,५४,०००/- X रु.३/- = रु. ३,६४,६२,०००/- एवढी रक्कम आहारीत करून मे. स्टार सप्लायर्स ओसवाडी यांना दिनांक २८/०३/२०११ रोजी प्रदान केले. दिनांक ०५ एप्रिल २०११ पासून सदर मशीनवर तपासणी सुरु झाली.

दिनांक २५ जुलै २०११ रोजी सुरु असलेल्या लेखापरीक्षण या खरेदीवर खालील प्रमाणे आक्षेप नोंदविले आहे.

- १) खरेदी प्रक्रियेची जाहिरात राज्य व जिल्हा स्तरावर प्रसिद्ध केली नाही. राजपत्रात प्रसिद्ध केली नाही.
- २) आंतरराष्ट्रीय मानके असलेली वस्तू घेताना जागतिक निविदा प्रसिद्ध केली नाही तसेच कंपनीचे दर या बाबत चौकशी केली नाही.
- ३) निविदा जाहीर करण्यापूर्वी आंतरराष्ट्रीय बाजारात या यंत्राची किंमत तपासली नाही .
- ४) शासकीय वैद्यकीय महाविद्यालय ओसाडवाडी येथे खरेदी केल्या स्कॅन मशीनीची कंपनीची किंमत रु. ८८,००,०००/- एवढीच आहे त्यामुळे रु. ३०,००,०००/- प्रमाणे रु. ९०,००,०००/- एवढे शासनाचे नुकसान झाले आहे.
- ५) तीन निविदा नसतानाही खरेदी केली गेली पुन्हा टेंडर चौकशी टाळण्यात आली.
- ६) या खरेदीत रु. ३० लाख एवढी निविदा किंमत प्रत्येक मशीनमागे अदा केली गेली आहे.
- ७) सदर ३ मशीन दिनांक २८ जून २०११ पासून बंद अवस्थेत असून कंपनी तीन महिन्यांची मुदत संपल्यामुळे संपूर्ण तक्रारीची दखल घेत नाही.
- ८) शासनाचा रु. ३,५४,००,०००/- एवढी निधी अडकून पडला व मशीन बंद असल्याने रुग्णांची गैरसोय झाली आहे

वरील अनियमितांसाठी शासनाने वरील दोन्ही अधिकाऱ्यांना जबाबदार धरले असून दोघांवर संयुक्त विभागीय चौकशीचा निर्णय घेतला आहे.

१. एका गटास प्रस्तुत प्रकरणातील दोषारोप पत्र १ ते ४ तयार करण्यास सांगणे.
२. एका गटाने आपचान्याचे वतीने बचावाचे निवेदन तयार करावी.
३. एका गटास सादरकर्ता अधिकारी चौकशी अधिकारी यांचे नियुक्तीचे आदेश काढण्यास सांगावे. चौकशी समाप्तीनंतर पुढील दोन वेतन थांबविण्याचे कार्यालयीन आदेश तयार करण्यास सांगावे.
४. एका गटास अपीलीय अधिकाऱ्यांकडे अपील आले आहे असे समजून त्या संदर्भातील टिप्पणी/ कार्यालयीन आदेश तयार करण्यास सांगावे.

दोषारोप पत्रासाठीचे प्रकरण

औताडवाडी जिह्यातील रामनगर ह्या गावाचे तलाठी श्री अक्षय आहुजा यांचेकडे शेतकरी श्री बगदादी यांनी सात बारा उतारा मागणीचा अर्ज दिनांक ०४ जानेवारी २०१६ रोजी दिला होता. दिनांक ०४ जुलै २०१६ रोजी ६ महिने पूर्ण होऊनही श्री बगदादी यांना सात बाराचा उतारा मिळाला नाही म्हणून दिनांक ०५ जुलै २०१६ रोजी श्री अक्षय आहुजा यांना भेटले असता त्यांनी पाच पांडवाना घेऊन भेटावे असे सांगितले. त्यानंतर कार्यालयीन शिपाई श्री शिवरामन यांनी साहेबांनी काय सांगितले हे कळत नाही काय? चला निघा असे श्री बगदादी यांना सांगितले. त्यानंतर दिनांक ०५ जुलै २०१६ रोजी श्री बगदादी यांनी श्री आहुजा यांची भेट घेऊन श्री आहुजा यांना हॉटेल पांचाली येथे दिनांक ०८ जुलै २०१६ रोजी जेवणास बोलाविले. जेवण झाल्यानंतर दुपारी दोन वाजता बगदादी यांनी एक लिफाफा आहुजा यांचे हाती ठेवून पांचाली तर्फे भेट दिला असे सांगितले व त्याच वेळी त्याचे हातातील स्कूटरची किल्ली खाली पडली. त्वरीतच त्या ठिकाणी साध्या वेशातील पोलीस निरीक्षक व हवालदार यांनी श्री आहुजा यांना पकडून झडती घेतली व रु. ५०००/- चे बंद पाकीट हस्तगत केले व लगेचच श्री आहुजा यांना अटक केली. त्यावेळी साक्षीदार म्हणून श्री केशव कुमार व श्रीमती सुवर्णा जाधव ह्या उपस्थित होत्या. श्री आहुजा यांची दिनांक १४ जुलै २०१६ रोजी जामीनावर सुटका झाली.

प्रस्तुत प्रकरणातील वस्तुस्थिती जाणून घेणेसाठी प्रांत कार्यालयाने नायब तहसिलदार श्री रवीकांत खन्ना यांना आदेशित केले होते. सदर अहवालाप्रमाणे श्री अक्षय आहुजा, तलाठी यांचे कार्यालयात श्री बगदादी यांचा अर्ज दिनांक ०४.०१.२०१६ रोजी दाखल झाला असून त्याचा आवक क्रमांक २५ असा आहे. त्या दिनांकापासूनची श्री आहुजा यांनी दिनांक ०८ जुलै २०१६ पर्यंत सात बारा उताराची नक्कल अर्जदारास दिलेली नाही.

महाराष्ट्र लोकसेवा हक्क अधिनियम २०१५ मधील कलम ५(क) अन्वये सात बाराचा उतारा मागणीपासून सात दिवसांचे आत देणे गरजेचे होते. तरी कार्यवाही न करून कर्तव्यात कसूर केले आहे.

श्री बगदादी यांनी हॉटेल पांचाली येथे आयोजित केलेल्या मेजवानीस उपस्थित राहून म.ना.से. (वर्तणूक) नियम १२ चा भंग केला आहे.

श्री आहुजा यांना श्री बगदादी यांनी दिलेल्या पाकिटातील रु. ५०००/- (अनुक्रमे रु. ५००/- च्या १० नोटा क्रमांक LB 555538 ते LB 555547) स्वीकारल्यामुळे पोलीसांनी त्यांना अटक केली व गुन्हा दाखल झाला असल्यामुळे शासकीय कर्मचारी म्हणून राहण्यास अशोभनीय कृत्य केले आहे.

श्री आहुजा यांना पैसे स्वीकारताना पोलीस पथकाने पकडले तेंव्हा पंचनाम्यासाठी साक्षीदार म्हणून श्री केशव कुमार व श्रीमती सुवर्णा जाधव हे उपस्थित होते. पोलीस विभागाने फौजदारी खटल्यात साक्षीदार म्हणून या दोघांना बोलाविले आहे.

विभागीय चौकशीसाठीचे दोषारोप पत्र क्र. १ ते ४ कृपया तयार करावी.